

# EFESIOS

## Pablo Toyase'e Efesios Sehuosicohua'ina

**1** <sup>1</sup>Yë'ë Pablo Maija'quë yëë do'ire Jesucristo jo'yaë pa'iyë, cayë ñeje, ipi jëjo daosiquë a'ë caquë. Toyayë, iye toya ja'hua Maija'quë acohua'ina, cui'ne Jesucristore sehuocohua'ina caquë, Efeso pa'icohua'ina. <sup>2</sup>Maija'quëpi i jo'cua de'oye pa'iyë isiquëna, cui'ne Ëjaë Jesucristopi ñacaina, de'oye pa'ijë'ë.

### Maire Isise'e Cristo Do'ipi

<sup>3</sup>De'oquëre pa'ni cañu'u, Diusure, mai Ëjaë Jesucristo pëca ja'quëre, Maipe Cristo ja're conì tsoni pa'i do'ire, si'aye Maija'quë cuañe te'te aye joyo pa'iyë isiquëre. <sup>4</sup>Diusupi maire ja yë'ta'a yeja de'huama'në Cristo do'ija'a ai oi sahuapi, i ña hue'ñana ina isisicohua'ipi si'si te'ñaje peocohua'ipi pa'ijajë caquë. <sup>5</sup>Jaje pa'ina, ipi ai oi jaje yo'osi'i cuasa nëose'eje pa'ye yo'oquë Jesucristo do'ija'a i mamajëre coa huerosicohua'ire nepi, maire.

<sup>6</sup>Jaje pa'ina, Maija'quë maire ai de'oyerepa yo'ocaise'ere cuasajë sihuañu'u. I oi mamaquëre pana tsoni pa'i do'ire de'oyerepa maire necaisiquëre. <sup>7</sup>I ai oi do'ire Diusupi maire i mamaquë tsie nejosi do'ipi mai co'aye yo'ose'ere saì de'huacai huasopi. <sup>8</sup>Jaje pa'ina, Maija'quëpi si'aye mai carajaiñere i ta'ñe asayepi cui'ne maire oiye yo'oyepi maire isipi. <sup>9</sup>Isini maire ise'e jaje yo'osi'i cuasa nëoquë pa'ise'ere, i yahuese'ere asa ti'añe necajii. <sup>10</sup>Jaje pa'ina, iti cuasa nëose'eje pa'ye si'aye yo'o ti'aja'quë api, Diusupi iti yo'o maca ti'asi maca. Ja maca Diusupi si'a co'amaña ma'tëmo pa'iyë, cui'ne yeja pa'iyë, te'ona tsioja'quë api, Cristopi meñe cuañequë pa'ijajë caquë.

<sup>11</sup>Cristo ja're tsoni pa'i do'ire i co'amaña i ja're conì huero pajajë caquë tsoe hue'ñana Diusupi maire i tsecohua'ire paja'quë a'ë cuasa nëopi, i yëyeje pa'ye si'aye ite de'oye ña cuañeñese'e yo'oquëpi. Jaje nepi. <sup>12</sup>Nequëpi maire sahua nëopi, Cristore du'ru macarepa necaiquë api cuasasicohua'ipi Maija'quë ai jerepa pa'i pa'iyere sihuajë pa'ijajë caquë. <sup>13</sup>Jaje pa'ina, de'o coca mësarute huasoyere nuñerepa cocare asa maca tsoe mësaruru Cristo ja're tsiosicohua'i paë'ë. Jaje pa'ijëna, Cristore ire pare cuasa maca i isisi'i ca nëosi de'o joyore mësaruna isipi. <sup>14</sup>Ja joyo

cato maire Maija'quë du'ru isi nëosi joyo a'ë. Ja joyore pani asayë, mai, i tsecohua'ire huaso tëji maca, si'aye Maija'quë ca nëose'ere paja'cohua'i a'ë cajë, ja maca Maija'quëre sihuaja'cohua'i a'ë, i jerepa pa'i pa'iyere.

### Pablopi Sehuosicohua'ire Seccaiye

15Asaquë pa'iyë, mësarü Èjaë Jesure necaiquëre pare cuasajë pa'icohua'ipi, si'aye Maija'quë tsecohua'ireje oijë pa'iyë. 16Jaje pa'ina, yë'ë Maija'quëre se maca mësarü de'oye yo'oyere cuasaquë si'anë de'oji caquë pëpayë, Maija'quëre.

17Jaje pa'ina, mai Èjaë Jesucristo mëne Diusure seccaiyë, mësaruni ta'ne asa joyore isija'quë caquë. Isiquëna, mësarupi i inone asa ti'ajë cui'ne jerepa nuëna asa ti'ajajë caquë seccaiyë. 18Señë, cui'ne ipi mësarü cuasayena miañe necaina, mësarute caquë soise'ere utejë pa'iyere nuñerepa asa ti'ajajë caquë, cui'ne Maija'quë i tsecohua'ire isi ja'ne airepa de'oye a'ni cajë asajajë caquë seccaiyë.

19Cui'ne airepa jaiye a'ni Maija'quë tutu ja'rujañe ti peoyerepa, maire, ite sehuosicohua'ire yo'ocai tutu, cajë asa ti'ajajë caquë seccaiyë, jare iye tutupi Maija'quë si'a tuturepa yo'o inopi. 20Jesucristore ju'isiquëni huëoni i ëja te'tena, jeto Maija'quë cuañe te'tena ño maca, 21ja maca si'a cuañeñere, si'aye Èjaë pa'iyere, si'a tuture si'a jo'ya ne tutu pa'ise'ere, jerepa pa'ire Cristore nepi, coa si'ayere cayë mamire hue'eyere iye yeja yure pa'iyere cui'ne si'a mu'seña pa'i ja'ñere ëjaëre pare nepi. 22Neni si'a co'amaña i quëo huë'ehuëna oapi. Jaje pa'ina, Cristona sehuocohua'ireje isipi. Jaje pa'ina, sehuosicohua'i siopë api, Cristo. 23Jaje pa'ina, sehuosicohua'i cato Cristo capë acohua'i a'ë. Jaje pa'ina, Cristopi si'a sehuosicohua'ire pani huesoji, cui'ne ipi si'a co'amaña Èjaërepa pa'iji.

### Maija'quë Oi Do'ire Huasosicohua'i Pa'iyë

**2** 1Ja'në mësarü co'aye yo'oyena cui'ne cuañese'e tayo yo'oyena ju'isicohua'ipi paë'ë. 2Pa'ijë iye yeja pai yo'oyere, iye de'otose'e cuañequë, Maija'quëre sañope yo'ocohua'ire cuaquë yëyere yo'ohuë. 3Jaje mai si'aohua'i ja'në mai capë yëyere co'ayere yo'ohuë, iye yeja pai coa noni yo'ojë pa'iyere, mai cuasayere. Jaje coa noni yo'ojë pa'i do'ire Maija'quëni nejo cuaño ja'ne pa'iohua'ipi paë'ë.

4Jaje pa'iquëta'are, Maija'quë paire teaye ñani coçaiquëpi maire ai oi, 5ja yë'ta'a mai co'aye yo'oyena ju'isicohua'ipi pa'ijëna, pa'iyere isipi Cristo do'ipi. Jaje pa'ina, mësarü Maija'quë oi de'oye yo'o do'ire huaso cuañosicohua'i pa'iyë. 6Jaje pa'ina, Maija'quëpi maire ju'isicohua'ini Cristo Jesús ja're huëoni i ja're te'e ñopi, Maija'quë cuañe te'tena. 7Iye cato yo'opi Cristo Jesús do'ipi maire i ai oiyere, cui'ne i de'oye maire yo'ocaise'ere yequë mu'seña maire inosi'li caquë. 8Jaje pa'ina, mësarü Maija'quëpi de'oye oi yo'o do'ire huaso cuañosicohua'i pa'iyë payë, necaiquëre pare ite cuasa do'ipi. Iye mësarupi yo'ojë ti'ase'e peoji,

coa Maija'quëpi mësarute isise'e a'ë, <sup>9</sup>cui'ne mësaru yo'o do'ipi etase'e peoji. Jaje pa'ina, te'lje yë'ëpi nehuë, ca tɿ'añeje peoji. <sup>10</sup>Maija'quë co'amaña'ë, mai i nesicohua'i a'ë. Jaje pa'ina, Maija'quë tsoe hue'ña ne de'huacaise'eje pa'ye Cristo do'ija'a de'o co'amaña yo'oja'cohua'ire nesicohua'i a'ë.

### De'oye Pa'iyë Cristo Do'ipi

<sup>11</sup>Cuasajë'ë, ja'në mësarute pai tëase'ere hue'ecohua'ipi judío paipi ca'ni tëama'cohua'ire hue'yose'ere judío pai peo do'ire. <sup>12</sup>Ja'në cato mësaru Cristore peocohua'ipi, Israel pai peocohua'ipi, Maija'quë ca nëose'ere peocohua'ipi, yequë mu'se pa ja'ñere uteye peocohua'ipi. Diusureje peocohua'ipi te'lohua'i iye yejana ne huesësicohua'ipi pa'ë. <sup>13</sup>Jaje pa'iquëta'are yure mësaru Cristo Jesús tsie do'ipi ina tsioni ja'yere pa'iyë, ja'në ite so'ore pa'isicohua'ipi. <sup>14</sup>Cristo api, mai jo'cua de'oye pa'iyë. Ipi judío paire cui'ne judío pai peocohua'ireje te'le tsëcapëna nepi. Tsoe nejopi, ta'tëpo, yecohua'i a'ë cajë pa'ise'e. <sup>15</sup>Jaje pa'ina, Cristo mai tayo do'ire sai de'huani i capëpi Moisés cuañeña coa pa'iyë nepi, caya pai tsëca pa'ise'ere te'le huajë pai tsëcapë pa'ija'quë caquë. Jaje neni jo'cua de'oye pa'iyë nepi. <sup>16</sup>Jaje Cristo i cruz ju'i do'ipi caya tsëca pa'ijë uihuayere nejoni te'le paire nepi. Neni Maija'quë ja're jo'cua de'oye pa'iyë necaji'i, maire.

<sup>17</sup>Mësaru so'ore Maija'quëre pa'icohua'ire cui'ne judío paire, ite ja'ye pa'icohua'ire si'aohua'ire jo'cua de'oye pa'iyere, de'o cocare quëasi'i caquë Cristo daji'i. <sup>18</sup>Jaje pa'ina, yureta'a Cristo do'ija'a si'aohua'i judío cui'ne judío pai peocohua'ijë Maija'quëna tsioja'ña pa'iji, maipi te'le joyore hue'e do'ire. <sup>19</sup>Jaje pa'ina, mësaru tjo hua'i peoyë, yecohua'i yejare pa'icohua'ijë pa'iohua'i pa'iyë. Jaje pa'ina, yure mësaru cato Maija'quë pai ja're con'i te'le pa'iyë, Maija'quë do'ijë acohua'i de'osicohua'ipi. <sup>20</sup>Mësaru jai huë'eje pa'iohua'i a'ë. Jaje pa'iohua'ipi i jëjo saocohua'i cui'ne Maija'quëre quëacaicohua'i nesicona, mëne nesicohua'ipi pa'iyë, Jesucristo cato ne huëojë du'ru macarepa oasi quëna pëje pa'i api. <sup>21</sup>Cristona si'a huë'e quëco paco ina tsiosicorepa pa'io, jerepa jaico ai de'oja'co, Ëjaërepa de'o huë'erepa pasi'i caco. <sup>22</sup>Jaje cui'ne mësaruje, si'aohua'i Cristona tsioni pa'ijë, Maija'quë joyo pa'i huë'e pa'iyë.

### Judío Peocohua'ire Quëaquë Api Pablo

**3** <sup>1</sup>Yë'ë Pablo, Jesucristona tseja cuañosiquë a'ë, mësaru judío pai peocohua'ini caquë. <sup>2</sup>Jaje pa'ina, Maija'quë mësarute oi coa isiyere yë'ëpi quëacaijaquë caquë ipi cuañe nëopi cajë asayë, cuasayë. <sup>3</sup>Jaje pa'ina, Diusupi i yahue cuasa nëose'ere yë'ëna quëa inopi. Jare yë'ëpi i quëase'eje pa'iyë mësarute a'ri maña quëaquë toyahuë. <sup>4</sup>Yë'ë toyase'ere ñajë mësaru asa tɿ'aja'cohua'i a'ë, yë'ëpi Cristo aye yahues'ere asaquë pa'iyë. <sup>5</sup>Iye cato cayë tsoe acohua'ire i cuasa nëose'e inoma'ë yahueni pase'ere, jare yure i joyopi i de'ocohua'ire pare jëjo saocohua'ina, cui'ne ite quëacaicohua'ina, yo'oyeja'a

Maija'quëpi ñnopi, si'aye. <sup>6</sup>Iye a'ë, ìti yahuese'e cato: Cristo Jesús do'ija'a Maija'quë ca nëose'ere huaso coca quëayeja'a, judío paì peocohua'ipi, judío paì pa ja'ñere te'e cui'neje si'a yë'quë maca pa ja'ñe a'ë, ì capë acohua'i pa'i do'ire.

<sup>7</sup>Maija'quë yë'ëre oi coa ìsise'eja'a Diusu tutupi iye coca quëacaiquëre nesiquë a'ë, ì yëyeje. <sup>8</sup>Yë'ë, Maija'quë tsecohua'i seña maca huë'ehuërepa pa'iquëni, Maija'quëpi coa ìsipi, judío paì peocohua'ire, jaiye de'o co'amaña cuecue tì'añe peoyerepa Cristo payere, de'o coca quëayere. <sup>9</sup>Si'aye co'amaña de'huasiquëpi Diusupi yë'ëre ì tsoe hue'ña cuasase'ere yahuese'e pase'ere si'ahua'ire quëa ññoja'quëre nepi. <sup>10</sup>Jaje paji'i, yure sehuosicohua'i pa'iyēja'a cuañecohua'ipi cui'ne ëjaohua'ipi joñoase'e pa'i hue'ñana Diusu tã'ñe yo'oyere si'aye ña tì'ajajë caquë. <sup>11</sup>Ì cuasa nëo huesose'eje pa'ye cui'ne yo'opi, Diusu, mai Èjaë Jesucristo do'ija'a si'aye ne sao maca. <sup>12</sup>Jaje pa'ina, Cristo do'ipi Diusuna de'hue a'jiñe tsiojajñe payë, asajë mai, ìte de'hue necaiquë api cuasa do'ija'a. <sup>13</sup>Jaje pa'ina, señë, mësarute. Yë'ë mësaruni caquë ai yo'oyere ñani yo'o jujama'pë pa'ijë'ë. Yë'ë ai yo'oye cato mësaru jai do'i quë'iohua'i pa'iyere ññoquë yo'oye a'ë.

### Jesús Oiyë

<sup>14</sup>Iyere caquë mai Èjaë Jesucristo pëca ja'quë ña hue'ñana do're ja'rüyë, <sup>15</sup>si'a ì tsëcapë ma'tëmo pa'icohua'i cui'ne yeja pa'icohua'i ì mamire hue'ejë pa'iquëna. <sup>16</sup>Do're ja'runi Maija'quëre señë, ì de'o co'amañare pare mësaru joyona Maija'quë joyo yo'o do'ipi jerepa pa'yere tuture ìsijaquë caquë. <sup>17</sup>Cui'ne ìte pa'iji cuasa do'ipi Cristopi mësaru joyore pa'ija'quë pa'ina, Cristo pa'ire oiyena jëayererepa tsita mesicohua'ipi pa'ijë. <sup>18</sup>Si'a sehuosicohua'i ja're conì Cristo pa'ire oiyë: jë'ñe tëcapë jaiye, tsoaye, huajñe, cui'ne mëñe tsoaye asa tì'aja'cohua'i a'ë caquë señë. <sup>19</sup>Señë, cui'ne mai asaye jerepa tëto saise'ere pa'ire oiyere asa tì'ajajë caquë, jaje asa tì'ajë Diusu oiyepi timësicohua'i pa'ijajë caquë.

<sup>20</sup>Yure airepa de'oquëre pa'ni Maija'quë cajë sihuañu'u, ì tutupi maija'a yo'ocaiquëre pare, si'aye mai pañu'u cajë señe maña, panita'a mai cuasaye maña, jerepa de'oye necai tutu paquëre. <sup>21</sup>De'oquëre pa'ni Diusu, cajë sihuañu'u, sehuosicohua'i Èjaëre, Cristo Jesús do'ipi. Jajese'e si'anë tsoeje ìte sihuajë pañu'u. Jaje pa'ijaquë.

### Te'ijë Pa'iohua'i Pa'iyë, Te'i Joyopi Pa'i Do'ire

**4** <sup>1</sup>Èjaëre tseã cuañosiquëpi señë, mësarute Maija'quë caquë soise'eje pa'ye nuñerepa pa'ijë'ë caquë. <sup>2</sup>Jaje pa'ina, jerepa pa'iohua'i a'ë cuasama'cohuaipi pa'ire oicohua'ipi, paì ñape tìñe cuasayere sañope cama'cohua'ipi quëcocohua'ipi oicohua'i pa'ijë'ë. <sup>3</sup>Jaje pa'ijëna, mësaru jo'cua pa'iyepi necaina, Maija'quë joyopi còcaina, si'anë tsiosicohua'ipi pañu'u cajë de'hua ñajë pa'ijë'ë. <sup>4</sup>Te'e capë cui'ne te'e joyo pa'iji, Maija'quë mësarute te'ore utejë pa'iyena soise'eje pa'ye. <sup>5</sup>Pa'iji, te'e

Ējaë. Pa'ico, te'o Maija'quëre cuasaye, te'e oco doye pa'iji. <sup>6</sup>Pa'iji, te'e Diusu si'aohua'i pëca ja'quërepa. Jaëpi pa'iji, si'aye ëmëje'e te'tere pare, si'aohua'ire tsioquë yo'ouquë cui'ne si'aohua'ire tsioni pa'iquërepa.

<sup>7</sup>Jaje pa'iquëta'are Cristopi mai yo'oja'a tuture paï ñapere i yëyeje pa'ye isipi. <sup>8</sup>Jaje pa'ina, toyase'e caji:

I ma'tëmo mëi maca, te'e i ja're coni tseä cuañosicohua'ireje sapi.

Saquë i yo'o tuture paina isipi.

<sup>9</sup>"Mëji'l'i" cani, cayë du'ru yejare pana cajesiquëpi mëji'l'i cajë. <sup>10</sup>Iti cajesiquëpi jare ipi mëji'l'i ai ëmërepa ma'tëmona, si'aore i pa'iyepi timësi'l'i caquë. <sup>11</sup>Jare ipi paï ñapere isipi, yo'oja'a tutu, yecohua'ini i jëjo saocohua'ire nepi, yecohua'ini Maija'quë caquëna, asase'ere quëacaicohua'ire nepi, yecohua'ini huaso cocare quëaja'cohua'ire nepi. Yecohua'ini yëi ñamare ñacaiyeje pa'ye sehuosicohua'ire ñacacohua'ire nepi. Cui'ne yecohua'ini de'oye ye'yaja'cohua'ire nepi. <sup>12</sup>Jaje i tsecohua'ire yo'oja'a tutu isipi, i yëyere yo'ojajë caquë. Yo'ojëna, Cristo capë acohua'ipi ai de'ojajë caquë iohua'i necai do'ipi.

<sup>13</sup>Jaje pa'ina, i ne de'huasicohua'ipi necaiye pa'iji, si'aohua'i te'i cuasayeje pa'ye Maija'quëre cuasajë pa'i macaja'a cui'ne Maija'quë mamaquëre asa ti'a macaja'a. Ja maca yureta'a joyo aiohua'irepa de'oni Cristo ja'iohua'irepa pa'ija'cohua'i a'ë, si'aohua'i. <sup>14</sup>Ja maca tsije pa'iohua'i pa'iyepi pajä'cohua'i a'ë. Tsï cato iohua'i cuasase'e esa jëoni yeque cuasayena a'ljiñe ponëcohua'i a'ë, tayosi ma'a saicohua'i cosoyena sehuocaijë. <sup>15</sup>Jaje pa'ina, mai cato joyopi paire oiye nuñerepa cocare cajë ñese ai de'oye pa'iji si'aye pa'iohua'irepa, Cristo sehuosicohua'i siopëna tsioni pa'ijë. <sup>16</sup>Jaje pa'ina, Cristo do'ipi si'a capë jëayerpa sa'ñe si'a te'ña tsio huesëji, te'ojë pa'ioyerepa. Jaje tsioni si'a te'ña de'oye yo'ojëna, si'a capë ai de'oji, sa'ñe oiyna.

### Huajë Pa'iyë Cristo Do'ipi

<sup>17</sup>Iye a'ë, yë'ë mësarute mai Ējaë mamipi cuañequë cayë: Pa'ima'pë pa'ijë'a, ja yë'ta'api Maija'quëre cuasama'cohua'i pa'iyepi pa'ye. Jaohua'i cato pa'iyë, coa noni do'i peoyere cuasajë pa'iyepi. <sup>18</sup>Jaje pa'iohua'ipi sëtama'cohua'ijë pa'ye de'oye cuasama'cohua'i a'ë, Satanáspi iohua'ire ñamije pa'ye necai do'ire. De'oye cuasama'cohua'ipi nuñe coca coe do'ire huesësicohua'ipi pa'iyë. Jaje pa'ijë Maija'quë pa'iyepi peocohua'ipi pa'iyë. <sup>19</sup>Jaje pa'ina, huajëya'ye nëiñe peocohua'ipi si'aye co'ayere yëyena dahuëyesicohua'ipi pa'ijë, ja'ruja'ñe peoye, coa si'aye si'si co'amañare yo'ojë pa'iyë. <sup>20</sup>Jaje yo'ojë pa'iyepi Cristo mësarute ye'yama'ë paji'l'i.

<sup>21</sup>Jaje pa'ina, mësarupi nuñerepa coca paquëni, i cayere asasicohua'i pani, cui'ne i pa'iyepi ye'yesicohua'i pani, <sup>22</sup>jeocojë'ë, mësarutse pa'ise'ere, sehuoma'cohua'i pa'ise'ere. Ja tsoe pa'ise'e yëyepi cosoquë co'ayena sayere. <sup>23</sup>Jeocojëna, si'a mu'seña huajë yëyere cui'ne cuasayere pa'ye pa'iji. <sup>24</sup>Jare pajë huajë pa'iyepi pajë'ë, cañare suñañeje pa'ye. Iye huajë pa'iyepi cato Maija'quë nuñerepa pa'iyepi, cui'ne Maija'quë de'oyerepa pa'iyepi nese'e a'ë.

25 Jaje pa'ina, ja yè'ta'api cosoma'pè pa'ijè'è. Coa ai jerepa pai ñape nuñerepa cocapi cajè'è, paire. ¿Si'aohua'i te'e capè acohua'i me yeque yo'oye'ni?

26 Pëicohua'i pani, ti pëni huesëma'pè pa'ijè'è, tayoye. Pëtise'e cajè na'ijaima'pè pa'ijè'è. 27 Huatire sa'ro nëocaima'pè pa'ijè'è.

28 Co'amaña yahue imaquè pa'isiquè pani jeojè'è, ja yo'oye. Jeoni co'amaña ne huëojè'è, mè'è jètèpi, de'oye co'amaña yecohua'ire carayere isisi'li caquè.

29 Si'si cocare cama'pè pa'ijè'è. Coa ai jerepa iti asacohua'ire de'oye pa'iyecaiyere, cui'ne jerepa ñese mëñe necaiyere cajè'è. 30 Maija'què mësaruna i joyore isipi, i tsecohua'irepa iño ja'ñere mësarute huaso tëji mu'serepa. Jaje pa'ina, co'a coca cayepi ne oema'pè pa'ijè'è, Maija'què joyore.

31 Jeocojè'è, yecohua'ire saisi'li caquè oi joyo pa'iyere: pëi sañope cuasayere, pëi sañope yo'oyere, sañope tutu cayere, cui'ne yecohua'ire co'acohua'i a'è cayere. Coa si'aye yecohua'ire sañope yo'o ayere jeocojè'è.

32 Jeoni sa'ñe oijè cöcaijè'è. Cui'ne yecohua'ire sai de'huacajè pa'ijè'è, mësaru co'aye yo'o do'ire Cristo do'ipi Maija'què sai de'huacaise'eje pa'ye.

### Maija'què Mamajè Pa'iyè

**5** 1 Mësaru Diosu oi mamajè sète ije pa'iohua'i pañu'u cajè, yo'ojè'è. 2 Cristo maini oi ija'a co'ye Maija'quëna isiquè jucacajiji'i. Ja yo'oye cato de'oye ma'ña sèñeje pa'ye a'è, Maija'quëna. Ja yo'oyepi maire i oiyere iñoipi. Yureta'a i oiyèje pa'ye yecohua'ire yo'oñu'u. Jare yo'ojè pa'ijè'è.

3 Jaje pa'ina, yure Maija'què acohua'i pa'iyè sète nomiohua'i paye coca caye ti cama'pè pa'ijè'è, cui'ne si'a si'si yo'o cocare cui'ne si'aye pa ëaye nëi cocare ti cama'pè pa'ijè'è. 4 Cui'ne cama'pè pa'ijè'è, si'si cocare, coa cayere, cui'ne ca'la cocata'a si'ayere co'aye yo'oyena cuasa huëoyere cama'pè pa'ijè'è. Coa ai jerepa mësaruse'e, Maija'quëre de'oji cajè pèpaye pa'iji. 5 Mësarupi tsoe ta'ñe asayè, yequè nomiore panita'a yequè ëmère yo'ocohua'ipi, panita'a si'sire yo'ocohua'ipi, panita'a jaiye co'amañare paye yëcohua'ipi Cristo cui'ne Diosu cuañe te'te cacaye ti peoyè. Jaiye co'amañare yëcohua'li cato pai de'huasi Diosuni sèñeje pa'iohua'li a'è. 6 Iye tayo yo'oyere de'oye a'è cacohua'ini coso cuañoma'pè pa'ijè'è. Jaje yo'ocohua'ire Maija'quëpi pëi nejoja'què api, ite sehuocaima'pè yo'ocohua'ire. 7 Jaje pa'ina, mësaru jaohua'ire tsioma'pè pa'ijè'è.

8 Ja'rè mësaru nea hue'ñare pa'è'è. Yure mai Èjaè ja're tsioni pa'li do'ire mia hue'ñare pa'iyè. Jaje pa'li sète mia hue'ña pai sète de'oye pa'iyepi pa'iji. 9 Iye miañepi iyere neji: de'oye yo'oyere, nuñerepa cayere cui'ne tayo saima'pè pa'iyere. 10 Maija'què yëye yo'oyere ye'yejè'è. 11 Cui'na maca yo'oma'pè pa'ijè'è, cöcai ma'ñere, nea hue'ña acohua'li yo'oyere. Coa ai jerepa co'ayere mia hue'ñana eto iñojè'è. 12 Jaje pa'ina, sehuoma'cohua'li yahue yo'oyere cayeque huajëya'ji, maire. 13 Jaje pa'iquëta'are miañepi yahue yo'ose'ena ju'aquëna, si'aye tiñarepa ña'ne pa'iji. Jaje pa'ina, si'ayere yahue yo'ose'ere con iñoja'què api, miañepi. 14 Jaje pa'ina, case'e pa'iji:

Sètajë'è, caiquë,  
ju'isicohua'i jopopi huëijë'è,  
Cristopi miacaija'quëre.

<sup>15</sup>Jaje pa'iyë sète de'hua mësaru yo'ojë pa'iyere ñajë pa'ijë'è. Huesëohua'ijë pa'iohua'i pa'líma'pë, coa ai jerepa ta'ñerepa asajë pa'ijë'è. <sup>16</sup>De'lo co'amañare esa nejë'è, co'a mu'señare pa'i do'ire. <sup>17</sup>Coa huesërepa yo'oma'pë pa'ijë'è, du'ru macarepa jere Ëjaërepa yëquë'ni cuasani, i yëyere yo'ojë'è. <sup>18</sup>Cono cüepema'pë pa'ijë'è. Ja cato nëajaiñe peoyerepa coa yo'oyena saye a'è. Ai jerepa Maija'quë joyopi timësicohua'ipi pa'ijë'è. <sup>19</sup>Pa'ijë tsoe jëjëñe toyase'epi sehuosicohua'i jëjëñepi cui'ne joyo jëjëñepi sa'ñe cajë pa'ijë'è, cui'ne iye jëjëñepi jëjëjë si'a joyorepapi sihuajë Maija'quëre de'oquëre pa'ni cajë pa'ijë'è. <sup>20</sup>Si'anë Maija'quëre de'oji, cajë pëpajë pa'ijë'è, mai Ëjaë Jesucristo mamipi.

### Sehuosicohua'i Huë'e Pa'iyë

<sup>21</sup>Sa'ñe de'oye sehuojë pa'ijë'è, Maija'quëre ca'ra do'ipi. <sup>22</sup>Nëjohua'i ëjëre de'oye sehuocaijë pa'ijë'è, mai Ëjaëre sehuoyejë pa'ye. <sup>23</sup>Cristo sehuosicohua'i mëñe siopë api, cui'ne pa'ye ëjëje nomio mëñe siopë api, Cristo sehuosicohua'ire huasoquë api, i capë acohua'ire. <sup>24</sup>Jaje pa'ina, Cristore sehuosicohua'i de'oye i cuañeñe sehuojë pa'iyejë pa'ye cui'ne nëjoje ëjëre si'aye sehuoco pa'iyë pa'iji. <sup>25</sup>Ëjëpi nëjore oiye pa'iji, Cristo oi i oiye iñoquë sehuosicohua'ire jucacaise'ejë pa'ye. <sup>26</sup>Jaje pa'ina, i tsecore pare nëjoje pa'iore pasi'i caquë Maija'quë coca quëa do'ija'a Maija'quë joyo ocopi tsoa topi si'a ite sehuocohua'ire. <sup>27</sup>Jaje tsoa topi i ñaquë payere caquë si'si te'ñaje, sëje, cui'ne yeque co'aye ña cuañoñe peocore pani de'oconi i tsecore pasi'i caquë. <sup>28</sup>Jaje pa'ye ëjëohua'ipi nëjohua'ire oiye pa'iji, iohua'i capëa oiyeje pa'ye. Nëjore oiquë cato ija'a co'ye oiyeje pa'ye oiji. <sup>29</sup>Co'ye iohua'i capëre coecohua'i peoyë, pai. Coa ai jerepa arojë cui'ne ñacaicohua'i a'è. Jaje cui'ne Cristoje ite sehuosicohua'ire i capë acohua'ire ñacaiji. <sup>30</sup>Jaje pa'ina, mai i capë cui'ne tara acohua'i a'è. <sup>31</sup>Jaje pa'ina, ëmëpi huejaquë pëca ja'quëre cui'ne pëca ja'core jëoñe pa'iji, nëjona tsioyere caquë. Ja maca cayahua'i pa'isicohua'ipi tsioni te'ijë pa'iohua'i pa'ija'cohua'i a'è. <sup>32</sup>Iye cato yahues'e a'è. Jaje me asaye'ni pa'iquëta'are yë'è cato cayë, Cristopi ite sehuocohua'i ja're tsioni pa'iyë ayere. <sup>33</sup>Jaje pa'iquëta'are pai ñape ëmë nëjore oiye pa'iji, i capë oiyeje pa'ye, cui'ne nomiopi ëjëre io ëjaëre pare dahuëre ñaco pa'ijaco.

### Mamajë Cui'ne Pëca Ja'quëohua'i Pa'iyë

**6** <sup>1</sup>Mai Ëjaëre sehuocohua'i sète mësaru ja'quëohua'i cuañeñere de'oye sehuojë yo'ojë pa'ijë'è. Jaje yo'oye nuñere pa'è. <sup>2</sup>Moisés cuañese'epi ca nëose'e pacopi du'ru acopi caco ñeje: "Më'è ja'quëre cui'ne më'è

ja'core oi ëjaohua'ire ñaquë pajë'ë, jai do'li quë'iohua'ire cuasaquë. <sup>3</sup>Jare yo'oquëpi iye yejare ai tsoe sihuaquë de'oye pa'ija'quë api."

<sup>4</sup>Cui'ne mësaruje ja'quëohua'ije, mësaruru mamajëre pëti ëaye ne huëoma'pë pa'ijë'ë. Coa ai jerepa tayoyese'e nu'ñejë ye'yajë ai de'hua'ijë'ë, mai Èjaë oi yëhuoye ayepi.

<sup>5</sup>Jo'yaohua'i iye yeja mësaruru ëjaohua'ire de'oye sehuocaijë'ë. Cristore necaiyeje pa'ye cuasajë. Èjaohua'ire ñajë, ca'rajë nuñere papi yo'ojë necaijë'ë.

<sup>6</sup>Iohua'i mësarute ña macase'e de'oye yo'oyeje pa'ye yo'oma'pë pa'ijë'ë, coa ai jerepa si'a joyorepa de'oye cuasajë nejë'ë, Diusu yëyeje pa'ye, Cristo jo'yaohua'i sëte. <sup>7</sup>Mai Èjaëre necaiyeje pa'ye de'oye cuasajë sihuajë paire co'amaña de'oyerepa necaijë'ë. <sup>8</sup>Tsoe mësarupi asayë, pai ñapere iohua'i yo'ose'eje pa'ye jo'yaohua'ire cui'ne jo'yaohua'i peocohua'ire Èjaëpi isi ja'ñe. <sup>9</sup>Èjaohua'ije de'oye yo'ojë'ë, mësarute necaicohua'ire. Tutu cajë yo'oma'pë pa'ijë'ë. De'hua cuasajë'ë, mësaruru cui'ne jaohua'i te'e Èjaëni ma'tëmo aquëre payere, si'a yë'quë maca si'aohua'ire ñaquëni.

### Sehuosicohua'i Joyopi Uihua Co'amaña

<sup>10</sup>Yure cato Maija'quë do'lijë, i tutu jerepa pa'yena tsioni i ja're pa'ijë, tutu quë'iohua'i pa'ijë'ë. <sup>11</sup>Si'aye huati cosoyere, sañope quëco saojë'ë, ocue pa'i macarepa pa'iyere cajë, Diusu uihua ja'ñe isise'epi. <sup>12</sup>Mai cato uihuama'pë pa'iyë, paini capë cui'ne tara quë'iohua'ini. Mai cato uihuayë, maire meñe cuañe tutu payere, huati cosoye tutu quë'iyere uihuayë, iye mu'seña nea huë'ña huati ëjaohua'i quë'i cuañe tuture. Maija'quë te'tepi sañope uihuayë, co'ayepi maina cacayere ësejë.

<sup>13</sup>Jaje pa'ina, co'a mu'se ti'aëna, quëcoyere cajë Maija'quë mësaruru uihuaja'a caña isise'ena suñasicohua'ipi pa'ijë'ë. Jaje pa'ijë quëcosi jeteyo'le taima'cohua'irepa pa'ija'cohua'i. <sup>14</sup>Soldado uihua tëicare suñañeje pa'ye nuñere pare suñasicohua'ipi ocue pa'i macarepa pa'ijë'ë, cui'neje soldado coti saihuë jëacaicore suñañeje pa'ye nuñerepa yo'oyere suñasicohua'ipi ocue pa'i macarepa pa'ijë'ë. <sup>15</sup>Cui'ne Maija'quë coca jo'cua pa'iyepi ne de'huasicohua'i pa'ijë'ë, soldado zapato suñase'eje pa'iohua'i. <sup>16</sup>Cui'ne mësaruru Maija'quëre pa'iji cuasayere mësarute jëacai cua'arepa pajë'ë, huati hual'jo ñaña toa quë'yepi daina, si'aye ne yayoja'core. <sup>17</sup>Cui'ne mësaruru huaso cuañose'ere quëna mapëje pa'iore pajë'ë, siopë jëacaicore pajë cui'ne Maija'quë joyo hua'tiyore Maija'quë cocare isicohua'i pa'ijë'ë. <sup>18</sup>Cui'ne Maija'quëre seña jeoma'pë si'anë ai sejë pa'ijë'ë, Maija'quë joyo cayeja'a. Yo'o jujahuë cuasama'pë, ocue pa'i macarepa cui'ñasicohua'ipi pa'ijë si'aohua'ire Maija'quë tsecohua'ire secacaijë pa'ijë'ë. <sup>19</sup>Cui'ne yë'ereje secacaijë'ë, Maija'quëpi yë'ë ca ja'ñe isiquëna, caquë huaso coca yahuese'ere tiñarepa asa ti'ña, quëcoquë caja'quëre. <sup>20</sup>Maija'quëpi yë'ere, iye cocare quëacaijaquë caquë jëjo daosiquë a'ë, jare quëa do'ire, yure yë'ë co cuañosiquë pa'iyë. Secacaijë'ë, yë'ë ca'rama'ë i coca quëacai ja'ñere.



<sup>21</sup>Tíquico Maija'quë do'iquë, mai oiquëpi, jeoñe peoyerepa mai Ëjaë co'amaña çoçaiquëpi, si'aye quëasipi, yë'ë ìño pa'iyë, cui'ne yë'ë yo'oquë pa'iyëje. <sup>22</sup>Jaje pa'ina, jëjo saoyë, mësaru quë'rona ìpi sani ìño yëquë pa'iyere quëaquë, mësarute jerepa yëjë de'oye yo'oja'cohua'ire nejaquë caquë.

<sup>23</sup>Diusu Maija'quëpi cui'ne Ëjaë Jesucristopi Maija'quë do'ijëre jo'cua pa'iyë sa'ñe oiye isijaquë Maija'quë pa'iji cuasa do'ire. <sup>24</sup>Cui'ne Maija'quëpi ì oiye yeque pónama'quëpi de'oye ñacaijaquë si'aohua'i Jesucristore oicohua'ire.